

சாராம்சம்: இனிய குழந்தைகளே, தந்தையைப் போன்று உங்கள் சுபாவத்தையும் இலகுவானதாக்கிக் கொள்ளுங்கள். உங்களுக்கு எந்த அகங்காரமும் இருக்கக்கூடாது. உங்கள் புத்தி ஞானத்தினால் நிறைந்திருக்கட்டும், எந்த அகங்காரமும் இல்லாதிருக்கட்டும்.

கேள்வி: சில குழந்தைகள் சேவை செய்யும் பொழுது, எவ்வாறு சிறு குழந்தைகளையும் விட குழந்தைத்தனம் நிறைந்தவர்களாக உள்ளார்கள்?

பதில்: சில குழந்தைகள் தொடர்ந்தும் சேவை செய்து, பிறருக்கு ஞானத்தைக் கூறுகின்றார்கள், ஆனால் அவர்கள் தந்தையை நினைவு செய்வதில்லை. அவர்கள் கூறுகின்றார்கள்: பாபா, நான் உங்களை நினைவு செய்ய மறந்து விடுகின்றேன். எனவே பாபா அவர்களை, சிறு குழந்தைகளையும் விட குழந்தைத்தனம் நிறைந்தவர்கள் என்று அழைக்கின்றார், ஏனெனில், பொதுவாகக் குழந்தைகள் தங்கள் தந்தையை மறப்பதில்லை. உங்களை இளவரசர்களாகவும் இளவரசிகளாகவும் ஆக்குகின்ற தந்தையை நீங்கள் ஏன் மறந்து விடுகின்றீர்கள்? நீங்கள் அவரை மறந்தால், உங்களால் எவ்வாறு உங்கள் ஆஸ்தியைப் பெற முடியும்? உங்கள் கரங்கள் வேலை செய்யும் பொழுது, தந்தையைத் தொடர்ந்தும் நினைவு செய்யுங்கள்.

ஓம்சாந்தி. இக் கல்வியின் இலக்கும் இலட்சியமும் குழந்தைகளாகிய உங்கள் முன்னிலையில் உள்ளன. தந்தை ஒரு சாதாரண சரீரத்தில் உள்ளார் எனவும், ஒரு வயோதிப சரீரத்தில் உள்ளார் எனவும் குழந்தைகளாகிய நீங்கள் அறிவீர்கள். அங்கு, அவர்கள் வயோதிபர் ஆகிய பொழுதிலும் அவர்கள் சந்தோஷமாகவே இருக்கின்றார்கள், ஏனெனில் தாங்கள் மீண்டும் குழந்தைகளாகப் பிறப்போம் என்பதை அவர்கள் அறிவார்கள். இவருக்கும் இது தெரியும், அத்துடன், அவர் தான் என்னவாக ஆகவேன் என்பதை அறிந்த சந்தோஷத்தில் உள்ளார். அவரது செயற்பாடுகள் ஒரு குழந்தையைப் போன்றதாகி, ஒரு குழந்தையைப் போன்று இலகுவானதாக உள்ளது. அகங்காரம் போன்ற எதுவும் இல்லை. புத்தியில் ஞானம் நிறைந்துள்ளது. இவரது (பிரம்மபாபா) புத்தி எவ்வாறுள்ளதோ, அவ்வாறே உங்களுடைய புத்தியும் இருக்க வேண்டும். பாபா எங்களுக்குக் கற்பிப்பதற்காக வந்துள்ளார், நாங்கள் இவ்வாறு ஆகுவோம். எனவே, நீங்கள் சரீரங்களை நீக்குவதுடன், நீங்கள் அவ்வாறு ஆகுகின்றீர்கள் என்ற சந்தோஷமும் குழந்தைகளாகிய உங்களுக்குள் இருக்க வேண்டும். நாங்கள் இராஜயோகம் கற்கின்றோம். நீங்கள் ஓர் இளம் குழந்தையாகவோ அல்லது ஒரு வயோதிப நபராகவோ இருந்தாலென்ன, நீங்கள் அனைவரும் உங்கள் சரீரங்களை நீக்குவீர்கள். ஒரே கல்வியையே அனைவரும் கற்கின்றனர். இவர் கூறுகின்றார்: நானும் இராஜயோகமே கற்கின்றேன். பின்னர் நான் சென்று ஓர் இளவரசர் ஆகவேன். நீங்களும் இளவரசர்களாகவும் இளவரசிகளாகவும் ஆகுவீர்கள் எனவும், நீங்கள் இளவரசர்களாகவும் இளவரசிகளாகவும் ஆகுவதற்காகவே கற்கின்றீர்கள் எனவும் நீங்கள் கூறுகின்றீர்கள். அப்பொழுது உங்கள் இறுதி எண்ணங்கள் உங்கள் இலக்கிற்கு உங்களை இட்டுச் செல்லும். நீங்கள் பிச்சைக்காரர்களில் இருந்து இளவரசர்கள் ஆகுவீர்கள் என்ற நம்பிக்கை உங்கள் புத்தியில் உள்ளது. இந்தப் பிச்சைக்காரர்களின் உலகம் முடிவடையப் போகின்றது. குழந்தைகளாகிய நீங்கள் மிகவும் சந்தோஷமாக இருக்க வேண்டும். பாபா குழந்தைகளாகிய உங்களைத் தனக்குச் சமமானவர்கள் ஆக்குகின்றார். சிவபாபா கூறுகின்றார்: நான் ஓர் இளவரசராக அல்லது இளவரசியாக ஆகப் போவதில்லை. இந்த பாபா கூறுகின்றார்: நான் அவ்வாறு ஆக விரும்புகின்றேன். நான் இக்கல்வியை அவ்வாறு ஆகுவதற்காகவே கற்கின்றேன். இது இராஜயோகமாகும். குழந்தைகளாகிய நீங்களும் இளவரசர்களாகவும், இளவரசிகளாகவும் ஆகுவீர்கள் என்று கூறுகின்றீர்கள். தந்தை கூறுகின்றார்: இது முற்றிலும் சரியானதாகும். உங்கள் வாயில் ரோஜா இருக்கட்டும் (இது நடைமுறையில் இடம்பெறட்டும்). இது இளவரசர், இளவரசி ஆகுவதற்கான பரீட்சையாகும். ஞானம் மிகவும் இலகுவாகும். தந்தையையும் எதிர்கால ஆஸ்தியையும் நினைவு செய்யுங்கள். இந்த நினைவிற்கே முயற்சி தேவையாகும். இந்த நினைவில் நிலைத்திருப்பதன் மூலம், உங்கள் இறுதி எண்ணங்கள் உங்கள் இலக்கிற்கு உங்களை இட்டுச் செல்லும். சந்நியாசிகள் கொடுக்கின்ற உதாரணமும் உள்ளது. ஒருவருக்கு 'நான் ஓர் எருது, நான் ஓர் எருது' என்று மீண்டும் மீண்டும் கூறுமாறு கூறப்பட்டது. பின்னர் அவர் தான் உண்மையிலேயே அவ்வாறு உள்ளதாக நம்பினார். அவ்விடயங்கள் அனைத்தும் பயனற்றவை ஆகும். இங்கே இது ஒரு தர்மம் பற்றிய கேள்வியாகும். தந்தை குழந்தைகளாகிய உங்களுக்கு விளங்கப்படுத்துகின்றார்: ஞானம் மிகவும் இலகுவாகும், ஆனால் நினைவு செய்வதற்கு முயற்சி தேவையாகும். பாபா அடிக்கடி கூறுகின்றார்: நீங்கள் ஒரு குழந்தை. அப்பொழுது குழந்தைகள் முறையிட்டு வினவுகின்றார்கள்: நான் உண்மையிலேயே குழந்தையா? பாபா கூறுகின்றார்: ஆம், நீங்கள் ஒரு குழந்தையே. நீங்கள் நல்ல ஞானத்தைக் கொண்டிருப்பதுடன் கண்காட்சிகளில் இரவுபகலாக மிகச்சிறப்பாகச் சேவையை செய்த பொழுதிலும், நான் உங்களை ஒரு குழந்தை என்றே கூறுவேன். தந்தை கூறுகின்றார்: இந்த பிரம்மாவும் ஒரு குழந்தையே. இந்த பாபா கூறுகின்றார்: நீங்கள் என்னை விட மகத்தானவர்கள். இவருக்குப் பல பொறுப்புக்கள் உள்ளன. பல பொறுப்புக்கள் உடையவர்களுக்குச் சிந்திப்பதற்குப் பல விடயங்கள் உள்ளன. பாபா அதிகளவு செய்திகளைப் பெறுகின்றார். அதனாலேயே அவர் அதிகாலை விழித்தெழுந்து நினைவில் நிலைத்திருப்பதற்கு முயற்சி செய்கின்றார். அந்த ஒரேயொருவரிடமிருந்தே ஆஸ்தியைப் பெற முடியும். ஆகவே தந்தையை நினைவுசெய்யுங்கள். நான் தினமும் குழந்தைகள் அனைவருக்கும் விளங்கப்படுத்துகின்றேன்: இனிய குழந்தைகளே, நீங்கள் நினைவு யாத்திரையில் மிகவும் பலவீனமாக இருக்கின்றீர்கள். நீங்கள் ஞானத்தில் சிறந்தவர்களாக இருக்கலாம், ஆனால் நீங்கள் எவ்வளவு நேரத்துக்கு பாபாவின் நினைவில் நிலைத்திருக்கின்றீர்கள் என்று நீங்கள் ஒவ்வொருவரும் உங்கள் இதயத்திடம் வினவ வேண்டும். அச்சா. பகலில் நீங்கள் உங்கள் வேலையில் மும்முரமாக இருக்கலாம்,

ஆனால் உண்மையில் நீங்கள் வேலை செய்யும் பொழுதும் நினைவில் நிலைத்திருக்க முடியும். “உங்கள் கரங்கள் வேலையைச் செய்யட்டும், இதயம் நினைவில் நிலைத்திருக்கட்டும்” என்ற ஒரு கூற்று உள்ளது. உங்கள் புத்தி அங்கே இணைக்கப்பட்டு இருக்க வேண்டும் என்பதே அதன் அர்த்தமாகும். இது பக்தி மார்க்கத்தில் அவர்கள் வழிபாடு செய்வதற்கு அமர்ந்திருக்கும் பொழுது அவர்களுடைய வேலை போன்றவற்றினால் அவர்கள் புத்தியின் கவனம் சிதறுவதைப் போன்றதாகும். அல்லது, பெண் ஒருவரின் கணவன் வெளிநாட்டில் இருந்தால், அவர் அதிகளவு தொடர்பை அங்கே கொண்டிருப்பதால், அப் பெண்ணின் புத்தி, அப்பொழுது அங்கே செல்லும். ஆகவே நீங்கள் மிக நன்றாகச் சேவை செய்தாலும் நீங்கள் குழந்தையின் புத்தியையே கொண்டிருக்கின்றீர்கள் என்று பாபா மேலும் கூறுகின்றார். பல குழந்தைகள் எழுதுகின்றார்கள்: நான் பாபாவை நினைவு செய்வதற்கு மறந்து விடுகின்றேன். ஓ! எந்த ஒரு குழந்தையுமே தனது தந்தையை மறப்பதில்லை! நீங்கள் சிறு குழந்தைகளையும் விட அதிகளவு குழந்தைத்தனம் நிறைந்திருக்கின்றீர்கள். உங்களை இளவரசர்களாகவும், இளவரசிகளாகவும் ஆக்குகின்ற தந்தையே, உங்களின் தந்தையும், ஆசிரியரும், குருவும் ஆவார், இருப்பினும், நீங்கள் அவரை மறந்து விடுகின்றீர்கள்! தங்கள் முழுமையான அட்டவணையை அனுப்புகின்ற குழந்தைகளுக்கு மாத்திரமே பாபா அறிவுரை கூறுகின்றார். நீங்கள் எவ்வாறு அவரை நினைவு செய்கின்றீர்கள், எப்பொழுது அவரை நினைவு செய்கின்றீர்கள் என்று நீங்கள் தந்தைக்கு எழுத வேண்டும். அப்பொழுதே தந்தை உங்களுக்கு அறிவுரை கூற முடியும். நீங்கள் எவ்வகையான சேவையைச் (தொழில்) செய்கின்றீர்கள் என்பதற்கேற்ப, நினைவு செய்வதற்கு உங்களுக்கு எவ்வளவு நேரம் கிடைக்கின்றது என்று பாபாவினால் புரிந்துகொள்ள முடியும். அரசாங்கத் தொழில் புரிபவர்களுக்குப் பெருமளவு நேரம் கிடைக்கின்றது. வேலைப்பழு சிறிது குறையும் போது, நீங்கள் தொடர்ந்தும் தந்தையை நினைவுசெய்ய முடியும். நடந்தும் உலாவியும் திரியும் பொழுது, தந்தையின் நினைவு இருக்கட்டும். பாபா உங்களுக்கு நேரம் கொடுக்கின்றார். அச்சா. இரவு 9.00 மணிக்கு உறங்கச் செல்லுங்கள், பின்னர் அதிகாலை 2.00 மணி அல்லது 3.00 மணிக்கு விழித்தெழுந்து, பாபாவை நினைவுசெய்யுங்கள். வந்து இங்கே அமருங்கள். நீங்கள் நடந்தும் உலாவியும் திரியும் பொழுதும் நினைவுசெய்ய முடியுமாயினால், அமர்ந்திருந்து நினைவு செய்வதை மாத்திரம் நீங்கள் பழக்கப்படுத்திக் கொள்வதை பாபா விரும்பவில்லை. இங்கே குழந்தைகளாகிய உங்களுக்கு அதிகளவு நேரம் உள்ளது. முன்னர், நீங்கள் மலைகளுக்குச் சென்று ஏகாந்தத்தில் அமர்வதுண்டு. நீங்கள் நிச்சயமாகத் தந்தையை நினைவுசெய்ய வேண்டும். வேறு எவ்வாறு, உங்கள் பாவங்கள் அழிக்கப்படும்? உங்களால் தந்தையை நினைவுசெய்ய முடியாது விட்டால், நீங்கள் சிறுகுழந்தைகளை விட, அதிகளவு குழந்தைத்தனம் நிறைந்தவர்கள் ஆவீர்கள். நினைவு செய்வதிலேயே அனைத்தும் தங்கியுள்ளது. தூய்மையாக்குபவரான தந்தையை நினைவு செய்வதிலேயே முயற்சி தங்கியுள்ளது. ஞானம் மிக இலகுவானதாகும். முன்னைய கல்பத்தில் வந்தவர்கள் மாத்திரமே வந்து, இந்த ஞானத்தை மீண்டும் புரிந்துகொள்கின்றார்கள் என்பதை நீங்கள் அறிவீர்கள். குழந்தைகளாகிய நீங்கள் தொடர்ந்தும் வழிகாட்டல்களைப் பெறுகின்றீர்கள். தமோபிரதானிலிருந்து சதோபிரதான் ஆகுகின்ற ஒரேயொரு முயற்சியையே நீங்கள் செய்ய வேண்டும். இதைச் செய்வதற்குத் தந்தையின் நினைவைக் கொண்டிருப்பதைத் தவிர, வேறு வழியில்லை. உங்களால் பாபாவிடம் கூற முடியும்: பாபா, எனது வியாபாரம் காரணமாக அல்லது இத்தொழில் காரணமாக, என்னால் உங்களை நினைவுசெய்ய முடியவில்லை. பாபா உடனடியாகவே உங்களுக்குப் பதிலளிப்பார்: அதனைச் செய்யாது, இதனைச் செய்யுங்கள். உங்களுடைய அனைத்தும் நினைவு செய்வதிலேயே தங்கியுள்ளது. பல நல்ல குழந்தைகள் ஞானத்தை மிகவும் நன்றாகக் கொடுக்கின்றார்கள், அவர்கள் அனைவரையும் சந்தோஷப்படுத்துகின்றார்கள், ஆனால் அவர்கள் யோகம் செய்வதில்லை. தாங்கள் தந்தையை நினைவு செய்ய வேண்டும் என்பதை அவர்கள் புரிந்து கொண்டிருந்த பொழுதும் அவர்கள் மறந்து விடுகின்றார்கள். இதற்கு முயற்சி தேவையாகும். நீங்கள் இப் பழக்கத்தைக் கிரகித்து விட்டால், பின்னர் நீங்கள் விமானத்தில் அமர்ந்திருக்கும் பொழுதும், புகைவண்டியில் பயணம் செய்யும் பொழுதும் உங்களுக்குள் நினைவு செய்ய வேண்டும் என்ற அக்கறை இருக்கும். நீங்கள் பாபாவினால் எதிர்கால இளவரசர்களாகவும், இளவரசிகளாகவும் ஆக்கப்படுகின்றீர்கள் என்ற சந்தோஷம் உங்களுக்குள் இருக்கும். அதிகாலையில் விழித்தெழுந்து தந்தையின் நினைவில் அமர்ந்திருங்கள். அப்பொழுது, நீங்கள் களைப்படைந்தால், நீங்கள் படுக்கையில் இருந்தவாறு, தந்தையை நினைவுசெய்ய முடியும். தந்தை உங்களுக்குப் பல வழிகளைக் காட்டுகின்றார். உங்களால் நடந்தும் உலாவியும் திரியும் பொழுது பாபாவை நினைவுசெய்ய முடியாவிட்டால், பாபா கூறுவார்: நல்லது, இரவு நேரத்தில் விசேடமாக நினைவு செய்வதற்காக அமருங்கள், அதனால் குறைந்தபட்சம் சிறிதளவையேனும் உங்களால் சேமிக்க முடியும். எவ்வாறாயினும், தியானம் செய்யவதற்காக எங்கேனும் நீங்கள் பலவந்தமாக அமர்ந்தால் அது ஹத்த யோகம் போன்றதாகிவிடும். உங்கள் பாதை மிகவும் இலகுவான ஒன்றாகும். நீங்கள் உணவு உண்ணும் பொழுதும் தந்தையை நினைவு செய்யுங்கள். நாங்கள் பாபாவினால் உலக அதிபதிகள் ஆக்கப்படுகின்றோம். உங்களுடன் தொடர்ந்தும் பேசுங்கள்: நான் இக் கல்வியின் மூலம், அவ்வாறு ஆகுகின்றேன். உங்கள் கல்வியில் முழுக் கவனம் செலுத்துங்கள். உங்களுக்கு மிகக் குறைந்தளவு பாடங்களே உள்ளன. பாபா சிறிதளவே விளங்கப்படுத்துகின்றார். உங்களுக்கு எதுவும் புரியாதிருந்தால், அப்பொழுது பாபாவிடம் வினவுங்கள். உங்களை ஓர் ஆத்மாவெனக் கருதுங்கள். இச் சரீரம் பஞ்ச தத்துவங்களால் ஆக்கப்பட்டுள்ளது. உங்களைச் சரீரம் என்று கருதுவது, பஞ்ச தத்துவங்களால் ஆன ஆவி என்று உங்களைக் கருதுவது என்று அர்த்தம் ஆகும். இது அசுர உலகமும், அது தெய்வீக உலகமும் ஆகும். இங்கே, அனைவரும் சரீர உணர்வுடையவர்கள் ஆவார்கள். எவருக்குமே தான் ஓர் ஆத்மா என்பது தெரியாது. எப்பொழுதும் சரியும், பிழையும் உள்ளன. உங்களை அழிவற்ற ஆத்மா

என்று கருதுவது சரியான புரிந்துணர்வாகும். உங்களை அழியக்கூடிய சரீரம் என்று கருதுவது பிழையான புரிந்துணர்வாகும். அதிகளவு சரீர அகங்காரம் உள்ளது. தந்தை இப்பொழுது கூறுகின்றார்: உங்கள் சரீரத்தை மறந்துவிடுங்கள்! ஆத்ம உணர்வுடையவர்கள் ஆகுங்கள்! இதிலேயே முயற்சி உள்ளது. நீங்கள் 84 பிறவிகள் எடுத்துள்ளீர்கள். நீங்கள் இப்பொழுது வீடு திரும்ப வேண்டும். நீங்கள் 84 பிறவிகளை எடுப்பதால் உங்களுக்கு அது மிகவும் இலகுவாகவே உள்ளது. குரிய வம்சத்துக்குரிய தேவர்கள் 84 பிறவிகளை எடுக்கின்றார்கள் என்பதை நீங்கள் சரியாக எழுத வேண்டும். குழந்தைகளாகிய நீங்கள் தொடர்ந்தும் கற்கின்றீர்கள், திருத்தங்களும் தொடர்ந்தும் இடம்பெறுகின்றன. ஒரு லௌகீகக் கல்வியிலும் அது வரிசைக்கிரமமானதாகும். நீங்கள் குறைவாகக் கற்றால், நீங்கள் சிறிது சம்பளத்தையே பெறுவீர்கள். ஒரு சாதாரண மனிதனிலிருந்து நாராயணன் ஆகுவதற்கான உண்மையான அமரத்துவக் கதையைச் செவிமடுப்பதற்கு இப்பொழுது குழந்தைகளாகிய நீங்கள் பாபாவிடம் வந்துள்ளீர்கள். இம்மரண பூமி இப்பொழுது அழிக்கப்படவுள்ளது. இப்பொழுது நாங்கள் அமரத்துவ தாமத்துக்குச் செல்ல வேண்டும். எவ்வாறு தமோபிரதானிலிருந்து சதோபிரதான் ஆகுவது, தூய்மையற்றவர்களிலிருந்து தூய்மையானவர்கள் ஆகுவது என்பதைப் பற்றியே குழந்தைகளாகிய நீங்கள் அக்கறை கொள்ள வேண்டும். தூய்மையாக்குபவராகிய தந்தை குழந்தைகள் அனைவருக்கும் ஒரே வழிமுறையையே காட்டுகின்றார். அவர் கூறுகின்றார்: தந்தையை நினைவுசெய்து, உங்கள் அட்டவணையை எழுதுங்கள், நீங்கள் மிகவும் சந்தோஷமாக இருப்பீர்கள். உங்களுக்கு இப்பொழுது ஞானம் உள்ளது, ஆனால் உலகமோ காரிருளில் உள்ளது. நீங்கள் இப்பொழுது ஞானோதயத்தைப் பெறுகின்றீர்கள். நீங்கள் திரிநேற்றியும் திரிகாலதரிசியும் ஆகுகின்றீர்கள். ஞானம் எங்கும் பெறப்பட முடியும் எனவும், இது புதிதல்ல எனவும் கூறுகின்ற பலர் உள்ளார்கள். ஓ! ஆனால் வேறு எவரும் இந்த ஞானத்தைப் பெறுவதில்லை; அத்துடன், அவர்கள் எங்காவது ஞானத்தைப் பெற்றாலும் கூட, அவர்களால் அதன் மூலம் எதையுமே செய்ய முடியாதுள்ளது. ஒரு சாதாரண மனிதனிலிருந்து நாராயணனாக மாறுவதற்கான முயற்சியை வேறு எவராவது செய்கின்றார்களா? முற்றிலும் இல்லை! அதிகாலைப் பொழுது மிகவும் சிறந்தது என்று குழந்தைகளாகிய உங்களுக்குத் தந்தை கூறுகிறார். அனைத்தும் அமைதி நிறைந்தும் சூழல் மிகவும் சிறந்ததாகவும் இருப்பதால், நீங்கள் பெருமளவு சந்தோஷத்தைப் பெறுகின்றீர்கள். இரவு 10 மணியிலிருந்து நள்ளிரவு வரை மிகவும் சீர்கெட்ட சூழல் உள்ளது. இதனாலேயே காலைப் பொழுது மிகவும் சிறந்தது. நேரத்துடன் உறங்கிப் பின்னர் 2.00 மணி அல்லது 3.00 மணிக்கு விழித்தெழுங்கள். சௌகரியமாக அமர்ந்திருந்து பாபாவுடன் பேசுங்கள். உலக வரலாற்றையும் புவியியலையும் நினைவுசெய்யுங்கள். சிவபாபா கூறுகின்றார்: நான் படைப்பவரினதும் படைப்பினதும் ஞானத்தைக் கொண்டிருக்கின்றேன். நான் ஆசிரியராகி, உங்களுக்குக் கற்பிக்கின்றேன். ஆத்மாக்களாகிய நீங்கள் தொடர்ந்தும் தந்தையை நினைவுசெய்கின்றீர்கள். பாரதத்தின் புராதன யோகம் மிகவும் பிரபல்யமானது. அந்த யோகம் யாருடன் செய்யப்படுகின்றது என்பதை நீங்கள் எழுதவும் வேண்டும். அது பரமாத்மாவுடனான ஆத்மாவின் யோகம்; வேறு வார்த்தைகளில் கூறினால், அது நினைவுசெய்தல் ஆகும். நீங்கள் முழுமையான 84 பிறவிகளையும் எடுக்கின்ற சகலதுறை வல்லுனர்கள் என்பதைக் குழந்தைகளாகிய நீங்கள் அறிவீர்கள். பிராமண குலத்துக்குரியவர்கள் மாத்திரமே இங்கு வருவார்கள். நாங்கள் பிராமணர்கள், நாங்கள் இப்பொழுது தேவர்களாகப் போகின்றோம். சரஸ்வதியும் இவரின் புத்திரி ஆவார். நான் வயோதிபர், ஆனால் நான் இப்பொழுது இச்சரீரத்தை நீக்கி ஓர் அரசருக்குப் பிறக்க வேண்டும் என்று மிகவும் சந்தோஷமாக இருக்கின்றேன். நான் இப்பொழுது கற்றுக் கொண்டிருக்கிறேன், பின்னர் என் வாயில் தங்கக் கரண்டி இருக்கும். இதுவே உங்கள் அனைவரினதும் இலக்கும் இலட்சியமும் ஆகும். ஏன் சந்தோஷம் இருப்பதில்லை? மக்கள் என்ன கூறினாலும், பரவாயில்லை, நீங்கள் ஏன் உங்கள் சந்தோஷத்தை இழக்க வேண்டும்? நீங்கள் தந்தையை நினைவுசெய்யாது விட்டால், எவ்வாறு உங்களால் ஒரு சாதாரண மனிதனிலிருந்து நாராயணனாக முடியும்? நீங்கள் மேன்மையானவர்கள் ஆகவேண்டும், இல்லையா? உங்களால் அத்தகைய முயற்சியைச் செய்ய முடியும் என்று காட்டுங்கள். நீங்கள் ஏன் குழப்பம் அடைகின்றீர்கள்? அனைவருமே அரசராக மாட்டார்கள் என்று நீங்கள் ஏன் மனந்தளர்ந்து விடுகின்றீர்கள்? அனைவருமே ஓர் அரசராகப் போவதில்லை என்று நீங்கள் எண்ணிய கணமே நீங்கள் சித்தியடைவதில்லை. அவர்கள் ஒரு கல்லூரியில் ஒரு சட்டநிபுணராக அல்லது பொறியியலாளராக ஆகுவதற்குக் கற்கும்பொழுது, அனைவரும் சட்டநிபுணர்கள் ஆக மாட்டார்கள் என்று அவர்கள் கூறுவதில்லை. அவர்கள் கற்காது விட்டால், சித்தியடைவதில்லை. முழு மாலையும் 16,108 ஆல் ஆனதாகும். யார் முதலில் வருவார்கள்? அது உங்கள் முயற்சிகளில் தங்கியிருக்கின்றது. நீங்கள் ஒவ்வொருவரும் அடுத்தவரை விட அதிக முயற்சி செய்கின்றீர்கள். நீங்கள் உங்கள் பழைய சரீரங்களை நீக்கி விட்டு வீடு திரும்பவுள்ளீர்கள் என்பது குழந்தைகளாகிய உங்கள் புத்தியில் இப்பொழுது உள்ளது. நீங்கள் இந்தளவையேனும் நினைவுசெய்தால், உங்கள் முயற்சி தீவிரமாக ஆகும். ஒரேயொரு தந்தையே அனைவருக்கும் முக்தியையும் ஜீவன்முக்தியையும் அளிப்பவர் என்பது குழந்தைகளாகிய உங்கள் புத்தியில் இருக்க வேண்டும். இன்று உலகில் பல மில்லியன் கணக்கான மக்கள் இருக்கின்றார்கள், பின்னர் அங்கு உங்களில் 900,000 பேர் மாத்திரமே இருப்பீர்கள். இது ஓர் அண்ணளவான கணக்கீடு ஆகும். சத்திய யுகத்தில் மேலும் எத்தனை பேர் இருக்க முடியும்? ஏனெனில் ஓர் இராச்சியம் ஸ்தாபிக்கப்படுவதால், பிரஜைகளும் இருக்க வேண்டும். புத்தி கூறுகின்றது: சத்தியயுகத்தில், விருட்சம் மிகவும் சிறியதாக இருக்கின்றது; அது அழகானது. அதன் பெயரே, வைகுந்தமாகிய, சுவர்க்கம் ஆகும். முழுச் சக்கரமும் குழந்தைகளாகிய உங்களின் புத்தியில் தொடர்ந்தும் சுழல்கின்றது. நீங்கள் தொடர்ந்தும் அதைச் சதா காலமும் சுழற்றி வந்தால், அது மிகவும் நல்லது. இது ஒரு பழைய சப்பாத்து ஆதலால், வருகின்ற

இந்த இருமலும் கர்ம வேதனை ஆகும். நான் இங்கு புதிய ஒன்றைப் பெறப் போவதில்லை. சிவபாபா கூறுகின்றார்: நான் மறுபிறவி எடுப்பதுமில்லை, ஒரு கருப்பையினுள் பிரவேசிப்பதுமில்லை. நான் ஒரு சாதாரண, பழைய சரீரத்தினுள் பிரவேசிக்கின்றேன். இப்பொழுது நீங்கள் உங்கள் ஓய்வுபெறும் ஸ்திதியில் இருக்கின்றீர்கள், நீங்கள் சப்தத்துக்கு அப்பால், அமைதி தாமத்துக்குச் செல்ல வேண்டும். பகல் முடிவடைந்து இரவாக மாறுவதையும், இரவு முடிவடைந்து பகல் ஆரம்பமாகுவதையும் போன்று, இப்பழைய உலகமும் நிச்சயமாக அழிக்கப்படவுள்ளது. சங்கமயுகம் முடிவடையும்பொழுது, நிச்சயமாகச் சத்தியயுகம் வரும். குழந்தைகளாகிய நீங்கள் நினைவுபாத்திரையில் பெருமளவு கவனம் செலுத்த வேண்டும். தற்சமயம் இதுவே பெருமளவுக்குப் பின்தங்கியுள்ளது. இதனாலேயே பாபா உங்களைச் சிறு குழந்தைகள் என்று அழைக்கின்றார். நீங்கள் உங்களுடைய குழந்தை போன்ற சுபாவத்தைக் காட்டுகின்றீர்கள். உங்களால் பாபாவை நினைவுசெய்ய இயலாதிருப்பதாக நீங்கள் கூறும்பொழுது, நீங்கள் சிறு குழந்தை என்று அழைக்கப்படுவீர்கள், இல்லையா? நீங்கள் தந்தையை மறக்கின்ற அத்தகைய சிறு குழந்தைகளா? அவரே இனிமையிலும் இனிமையான தந்தையும், ஆசிரியரும், குருவும் ஆவார். அரைக் கல்பமாக அவர் உங்களின் அதிஅன்பிற்கினியவராக இருந்த பொழுதிலும், நீங்கள் அவரை மறந்து விடுகின்றீர்கள்! அரைக்கல்பமாக, நீங்கள் துன்பத்தில் இருக்கும் பொழுது, 'ஓ கடவுளே!' என்று கூறி அவரை நினைவுசெய்து வந்தீர்கள். ஆத்மா அதைச் சரீரத்தினுடாகக் கூறுகின்றார். இப்பொழுது நான் வந்துள்ளதால், என்னை மிகவும் நன்றாக நினைவுசெய்யுங்கள். ஏனைய பலருக்கும் பாதையைக் காட்டுங்கள். நீங்கள் மேலும் முன்னேறுகையில், பெருமளவுக்கு விரிவாக்கம் இருக்கும். சமயங்களும் விரிவாக்கம் அடைகின்றன. அரபிந்த கோஸின் உதாரணம் உள்ளது. இன்று, அவருக்குப் பல நிலையங்கள் உள்ளன. அவை அனைத்தும் பக்தி மார்க்கத்துக்குரியவை என்பதை நீங்கள் இப்பொழுது அறிவீர்கள். இப்பொழுது நீங்கள் ஞானத்தைப் பெறுகின்றீர்கள். இந்த ஞானம் எவ்வாறு அதிமேன்மையான மனிதர்கள் ஆகுவது என்பதற்கு உரியது. நீங்கள் மனிதர்களிலிருந்து தேவர்களாக மாறுகின்றீர்கள். தந்தை வந்து அழுக்கான, தூய்மையற்ற ஆடைகள் அனைத்தையும் சுத்தப்படுத்துகின்றார். இப்புகழ் அவருக்கு மாத்திரம் உரியதாகும். நினைவு செய்தலே பிரதான விடயமாகும். ஞானம் மிகவும் இலகுவானதாகும். ஏனையோருக்கு முரளியை வாசியங்கள். தொடர்ந்தும் தந்தையை நினைவு செய்யுங்கள். தந்தையை நினைவுசெய்யும் பொழுது, ஆத்மாக்களாகிய நீங்கள் தூய்மையாகித் தொடர்ந்தும் எரிபொருளால் நிரப்பப்படுவீர்கள். அதன்பின்னர் ஆத்மாக்களாகிய நீங்கள் ஓடுவீர்கள். அவர்களைச் சிவபாபாவின் திருமண ஊர்வலத்தில் ஒருவர் என்றோ அல்லது அவருடைய குழந்தைகள் என்றோ நீங்கள் அழைக்க முடியும். தந்தை கூறுகின்றார்: உங்களைக் காமச் சிதையிலிருந்து அகற்றி உங்களை யோகச் சிதையில் அமர்த்துவதற்கு நான் இப்பொழுது வந்துள்ளேன். நீங்கள் யோகத்தின் மூலம் ஆரோக்கியத்தையும், ஞானத்தின் மூலம் செல்வத்தையும் பெறுகின்றீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்கள் இலக்கையும் இலட்சியத்தையும் உங்கள் முன்னிலையில் வைத்திருந்து சந்தோஷமாக இருங்கள். ஒருபொழுதும் மனந்தளர வேண்டாம். அனைவருமே அரசராகப் போவதில்லை என்று ஒருபொழுதும் எண்ண வேண்டாம். ஓர் உயர்ந்த அந்தஸ்தைக் கோருவதற்கு முயற்சி செய்யுங்கள்.
2. அதி அன்பிற்கினிய தந்தையைப் பெருமளவு அன்புடன் நினைவு செய்யுங்கள். இதில் ஒரு சிறு குழந்தை ஆக வேண்டாம். நினைவு செய்வதற்கு அதிகாலை வேளை மிகவும் சிறந்த நேரமாகும். சௌகரியமாக மௌனத்தில் அமர்ந்து பாபாவை நினைவு செய்யுங்கள்.

ஆசீர்வாதம்: நீங்கள் உங்களுடைய சொந்த முக்கியத்துவத்தையும், உங்கள் கடமையையும் அறிந்தவராகிய, சதா ஏற்றப்பட்ட ஒளியாக இருப்பீர்களாக.

குழந்தைகளாகிய நீங்களே உலகின் ஏற்றப்பட்ட ஒளிகள் ஆவீர்கள். உங்கள் மாற்றத்தினூடாகவே உலக மாற்றம் ஏற்படவுள்ளது. ஆகவே, கடந்ததைக் கடந்ததாக விட்டு விடுங்கள். உங்கள் முக்கியத்துவத்தை அறிந்து, சதா ஏற்றப்பட்ட ஒளியாக இருங்கள். உங்களால் ஒரு விநாடியில் சுய மாற்றத்தினூடாக உலக மாற்றத்தை ஏற்படுத்த முடியும். ஒருகணம் கர்மயோகியாக இருப்பதைப் பயிற்சி செய்யுங்கள், மறுகணம் உங்கள் கர்மாதீத ஸ்திதியில் இருங்கள். ஆமையாகிய உங்கள் படைப்பு, எவ்வாறு தனது அங்கங்கள் அனைத்தையும் ஒரு விநாடியில் அமிழ்த்துகின்றதோ, அதேபோன்று, மாஸ்டர் படைப்பவர்களாகிய நீங்கள் ஒரு விநாடியில் உங்கள் அமிழ்த்திக் கொள்ளும் சக்தியின் அடிப்படையில் உங்கள் எண்ணங்கள் அனைத்தையும் அமிழ்த்தி, ஒரேயொரு எண்ணத்தில் ஸ்திரமானவர்கள் ஆகுவீர்கள்.

சுலோகம்: அன்பில் திளைத்திருப்பவராக இருக்கின்ற ஸ்திதியை அனுபவம் செய்வதற்கு, நினைவு செய்தலும், மறத்தலும் எனும் போராட்டத்தை முடித்து விடுங்கள்.

ஓம் சாந்தி